

Tutu Nuú Nì Tiaa San Pablo nùù Timoteo

1 Yùhù nduí Pablo, te cásàhùì xì mii-ní Timoteo. Yùhù nduí iin apóstol xicánúú chuun xi Stoho-ndà Jesucristu, vèchi ducán nì chitnùnì ini mii-yá xì Yuamánì-yá, divi ana nì dácácu xi-nda, te vichi iá ndisa tnùndé ini xi-nda nùù-yá. ²Te vichi tiaí tutu yohó nùù mii-ní Timoteo, vèchi sàni xinindisá stná-ní (ichì-yá), te quidá ndísé cuenta nahi dèhi nduu-ní. Pues vichi xicàn tàhví nùù Yua-nda Dios xì Stoho-ndà Jesucristu ñà-nì cùnì màni-yá mii-ní. Ni cúndéhe ndahví-yà mii-ní, te iin-ni ni coo-ní contentu xicàn tàhví.

**Ñà-ndúá nì cachi Pablo xì
Timoteo sàhà nèhivì chináhá iin
ichì có-ndúú ndisa ichì Jesús**

³Na ní quihin ichì cuàhìn ladu Macedonia, nì xiquèn ñà-ndòo chii gá-ní ñuu Éfeso sàhà ñà-cachì-ní xì dava tiàa yucán ñà-màsà chináhá gá-nè ñà-có-ndúú ñà-ndáa. (Pues nacua nì cachì xì-ní daa, divi ducán quida-ní vichi.) ⁴Cachì-ní xì-né ñà-màsà ndúlócò-nè sàhà cuentu nacání nèhivì, ni sàhà stná lista xi cuàhà xii-ndà, vèchi còò fin xi ñà-jaàn, te còò stná ni-iin chuun

vàha quidá stná, cuisì ñà-dacuáà xì nèhivì nduá. Ni có-chìndéâmándó cunucuachi víi-nda nùù Dios, vèchi cuisì fe xi-nda nduá chindéé xí-ndá quida-nda ducán.

⁵Doco índù-ñá disáhà-xí sàni sàcùnaha-nda chivàha-nda palabra ìì xí-yá? Pues divi sàhà ñà-ndundoo cuèchi anima-ndà, dandu cunihnu vii ini sàxinítùnì-ndà, te cunihnu vaha ndisa ini-ndàyá, vèchi nú ducán, dandu sàà stná-ndà cucuu stnahá ndisa ini-ndà sàhà-ndà.

⁶Doco dava nèhivì, có-quidá-né cumplir ducán, ñàyùcàndùá, sàni tùcù-nè inga ichì, te vichi ndoó-né cáhàn cáhàn-nè chináhá-nè nèhivì, doco còò ni-íñàha níhi ndèè-né. ⁷Maestru chináhá vii xì ley ìì nduú-né cahan-né, doco ni mii-né có-cùndáà ini-nè ñà-ndúá dacuahá-né, mate ndee gá cáhàn-nè (xì nèhivì).

⁸Ináhá-ndá, vaha ndisa ley xi mii-yá, doco nú cuàhàn-ndà chinaha-ndàñá, dandu xiñuhu chinaha-ndà nacua ndiá icà-ndà.

⁹Te ináhá stná-ndà cóni cùyúcún ley mà sàhà-ñá cadia nùù nècuàchì nihnú ndàcuisì inì-xi; còó. Sàhà-ñá cadia nùù nèhivì

cuàchi, ñàyùcàndüá nì cuyucàn. Vàchi ndoó nèhivì nihnú chicúehè inì-xi, có-ìní-né ley xi-ya, vèchi cahíchì ini-nè ley mà, te quidá ndevàha-ne cuàchi. Malu-nè, vèchi có-ndùlócò-nè sàhà ichi-yá. Dava-ne, dècuèndè caní stná-nè ana sahnú xí-né, te ò sahní stnahá-né. ¹⁰Tùha-ne cundoo ñahà xí-né. Te ò dava-ne nduú tiàa nihnú inì-xi na ian nihnú ini nècuàchì ñahà, te dava-ne, xidácuíhná stnahá-né; tnuhu gá stná dava-ne; có-càhàn sahnú-né. Sàhà nsidaa nècuàchìmà nì cuyucun ley ì xí Dios, sàhà-ñá màsà quidá gá-nè ñà-ndüá sàni cachì jaàn, te ò ndéni inàha có-íá nacua cachí palabra ìi.

¹¹Te palabra mà, divi nduú razón ndiaha càhàn yùhù; vèchi nùù Dios ndiaha xi-nda sàni nihítáhví' ñà-càhìn razón mà xì nèhivì. ¹²Te vátùni nì nihìndèí quide chuun jaàn, vèchi nì nacuahandee ini-yà yùhù. Ñàyùcàndüá, naquímání' mii-yá, divi Stoho-ndà Jesucristu. Ansivéhé-yá, nì ndenihi-ya yùhù ñà-ndüí iin nècuàchì seguru, te ñàyùcàndüá nì sàha-ya yùhù chuun ndiaha jaàn. ¹³Yùhù, ndisa, antes nì sacahàn ndevàhi dìquì-yá, te nìsa quida quini xì nèhivì xí-yá; yáha ga dana nìsa ìe. Doco nì indehè ndahví-yà yùhù, vèchi sàhà-ñá cóni-cúndàà inì, ñàyùcàndüá nìsa quide ducán, vèchi tàñáha ga sàì cunindisé. ¹⁴Dandu cuàhà gá nì sàhatahví Stoho-ndà Jesucristu gracia xi-ya, te nì nihí nì xinindisé mii-yá; nì quesahí cuú inì sàhà-yá. ¹⁵⁻¹⁶Vèchi nì nuu-ya ndè ñuhivì yohó sàhà-ñá dacácu-ya ndohó nècuàchì íá cuàchi-xi. Palabra

ndàcuìsì nduájàn, te nsidaa-nda xiñuhu cunindisa-ndañá. Te yùhù, mate nècuàchì chicá malu nì sandui, doco nì indehè ndahví-yà yùhù. Te ííndü chuun? Divi sàhà-ñá cundaà ini nèhivì ñà-cuàhà guá quidándéé ini-yà sàhà iin ana chicá (có-quidá víi). Dandu nèhivì vèxi después, cunindisá stná-nè mii-yà nacua nì quida yùhù, te cucumi stná-nè vida ndiaha nicanicuahàn. ¹⁷Sàhà nsidaájàn, nicanicuahàn xiñuhu tavà-ndà tñùñuhu xí-yá, te naquimanì stná-ndàyá, vèchi único ana cusáhnù nicanicuahàn nduú-yá; mate có-tùí-yà cundehè-ndà, doco iin-ni íá-yà nicanicuahàn. Mindalini Dios nduú-yá, te nchichí sàstnùhù-yá.

¹⁸Nahi dèhi nduu-ní, Timoteo, te chináhi mii-ní ñà-quida-ní nacua sàni cachì xì-ní. Te divi ducán nì cacachi stná razón ndiaha nì quixi nùù Dios daa, te nì cachitnùha sàhà-ní. Ñàyùcàndüá, nsinuu vaha inì-ní ñà-ndüá nì cachi palabra mà, vèchi sàhámà vátùni nihì-ní cuahandee gá inì-ní (sàhà chuun ìi xí-yá), na ian sàhandee fuerte ini iin soldadu quidá víi chuun-xi, ducán quida-ní. ¹⁹Màsà nácóó-ní ñà-xiníndísà víi-ní. Cunsihì inì-ní sàhà anima-ní ñà-nì cóò víiá, vèchi dava nèhivì, sàhà-ñá có-ndùlócò-nè sàhà anima-nè, ñàyùcàndüá có-xiníndísà víi gá-nè. Te ñà-jaàn ndisa nduá tñùndoho. ²⁰Ùì tiàa sàni quida ducán nduú Himeneo xì Alejandro. Ñàyùcàndüá, sàni nacoò dahuin-nè ñà-coo-ne ndahà ñà-malu áma sàà-nè cundaà ini-nè ñà-mà váha càhàn ndevàha-nda sàhà ichì Dios.

**Ñà-ndúá nì cachi Pablo sàhà
nansa càcàn tàhvì-ndà nùu Dios**

2 ¹⁻²Primeru cachí` xì-ní ñà-xìñùhù càcàn tàhvì-ndà nùu Dios sàhà nsidaa nèhivì. Cuàhà gá càcàn tàhvì-ndà sàhà nècuàchè cusáhnù nùu ñuu-ndà xì sàhà stná nsidaa ana nihí chuun. Càcàn tàhvì-ndà sàhà nsidaa-né áma chindee Dios-nè. Te naquimanì stná-ndà mii-yá sàhà-né áma nihì-ndà cundoo cuéyàà-ndà ñuhiví, còò ni-ñàhà màsà yáha-nda, te iin-ni cahvi víi-ndayá, dandu quida vii-ndà nacua ndiá icà-ndà. ³Vàchi nsidaamá, chuun vaha nduá nùu Dios, te divi nduá cudfì ini-yà sàhà-xí. Mii-yá nduú ana nì dácacu xi-nda, ⁴te cuní stná-yà càcu anima nsidaa stná nèhivì; cuní-yà sàà stná-nè cundaà vaha ini-nè ñà-nduú palabra ndàcuisì xí-yá. ⁵⁻⁶Vàchi imindaa Dios iá, te imindaa ana càhàn nihni sàhà-ndà nùu-yá, divi nduú Jesucristu, vèchi mii-yá, nì nanduu-ya iin nèhivì, te nì sàha-ya vida xi-ya nì xihì-yà cuenta xi nsidaa-nda sàhà-ñá dàñà-ndà nùu cuàchi-nda. Ndoó testigu, te sàhámà meru tiempo vaha nì dàtúì-ne palabra mà nùu nèhivì. ⁷Ñàyùcànduá, nì ndacu nuu stná yùhù ñà-cacanui cachítnùhì xì nèhivì palabra mà. Ñà-ndàà nduá cachí, có-nduá tnùhu, ináhá Cristu, divi nùu mii-yá nì nihí chuun ma ñà-chinahì nèhivì nsidaa ñuu nansa iá palabra ndàcuisì ndiá icà-né cunindisá-né.

⁸Nsidanicuú lugar (ndé natácá-nsià), yùhù cuní` càcàn tàhvì nècuàchè tiàa nùu Dios. Doco nú

cuàhàn-nè càcàn tàhvì-né nùu-yá, te chitanini-ne ndahà-né (nùu-yá), dandu ni cúndúú-né nèhivì iá ndoo anima-xi, nèhivì có-xidà inì-xi; ni màsà cúndúú stná-nè nèhivì xiní ùhì stnahá. ⁹Te nècuàchè ñahà, cuisì estilu iá vii ni coó sìcoto ndixí-né, iin estilu có-ndàa quini, iin modo mà cuítnùhu nèhivì-né. Te màsà (dáyâha-ne) natnii vico-né dìni-né, ni màsà ndúcútú cuàhà-né xì oro, ò yùu mina, ò vestidu (yáha ga ndiaá). ¹⁰Còò, anima-nè ni coó víi chicá vaha sàhá ducán quida-ne cuàhà obra, vèchi ducán xiñuhu quida nsidaa ñahà cachí cahvi ndisa xi Dios. ¹¹Te na ndoo-né iníni-né chináhá nèhivì (palabra xi-ya), dandu ni cúndoo dadí-né, te ni quidá-né cumplir ñà-nduá cachí palabra mà. ¹²Te có-sàhi chinaha nècuàchè ñahà, ni có-sàhi dandacú stná-nè iin chuun nùu nècuàchè tiàa; còò. Icúmí-nè cundoo dadí-né. ¹³Vàchi dihna nècuàchè tiàa Adán nì quidavàha-ya, màdì nècuàchè ñahà Eva. ¹⁴Te màdì Adán nduú ana nì dandàhvì (ñà-malu), còò; nècuàchè ñahà nduú ana nì xinindisá tnùhu xi-sì, te ducán nì xida cuàchi-ne. ¹⁵Doco iin nècuàchè ñahà quivì vichi, nú iin-ni xiníndisá víi-né, te cuú ini-nè sàhà (nècuàchè vehe-ne), dandu vátùni càcu-ne na túinuù mée xi-ne ñuhiví. Doco iin-ni ni coó sahnú ini-nè, te coo ì stná ini-nè, dandu càcu-ne na quesaa mée xi-ne.

**Índù clase nèhivì xiñuhu cunduu
iin tiàa cunuù nùu nèhivì xí Dios**

3 Nú cuní iin tiàa nihì-né chuun cunuù-né nùu nèhivì xí Dios,

dandu vātùni, vàchi ñà-ndáa nduá, iin chuun ndiaha nduá. ²Ñàyùcàndùá, nècuàchì cuàhàn ñìhì chuun cunuù mà, icúmí-nè cunduu-ne iin nèhivì còò falta xi, iin nèhivì imindaa nècuàchì vehe-xi. Xiñuhu cunduu-ne nècuàchì sahnú inì-xi, iin nècuàchì íá tñũñuhu-xí; màsà cúndúú-né nècuàchì quidá escándalo. Te xiñuhu stná ñà-cunduu-ne iin tiàa cudíi inì-xi dayáha visita vehe-ne. Te xiñuhu stná cunduu-ne ana tũha chinaha vaha xi nèhivì. ³Màsà cúndúú-né nècuàchì tũha xini, ò iin nècuàchì tũha cani stnahá, còò; nècuàchì vaha inì-xi ni cúndúú-né, nècuàchì màni inì-xi. Te màsà cúndúú-né iin ana tũha nàá stnahá, ò iin ana tòò xì dihùn. ⁴Iin tiàa dandacú víi nùù nèhivì vehe-xi ni cúndúú-né; xiñuhu cunini vìi dèhe-ne, te ni coó stná tñũñuhu xán nùù-né. ⁵Vàchi nú mà tũha iin tiàa dandacú víi-né nùù nèhivì vehe-ne, dandu mà cúí cunuù víi stná-nè nùù nèhivì xí Dios. ⁶Te cuidadu ni coó stná-ní ñà-màsà cúndúú-né iin ana làcà saa-ní ñì quihin ichì-yá, còtó cutuxi ini-nè cuàhà gá ndiaa-nè, vachì nú ducán, ñà-sàni xidacuàchi-ne cundua nacua ñì cuu xi ñà-malu. ⁷Daaní, ni cúndúú stná-nè iin ana icúmí tñũñuhu nùù dava ga nèhivì ñuu-nè; vachì nú có-quidá víi-né nùù nècuàchì ñuu-nemà, dandu mà úhì daquée cuàchi nècuàchimà dìquì-né, te ducán ñà-sàni quida ñà-malu ganar cundua.

Índù clase nèhivì cunduu nècuàchì ñìhì chuun xinúcuáchí nani diácono

⁸Daaní, stná nècuàchì xinúcuáchí dasán obra, ni cácúndúú stná-nè nècuàchì tñũñuhu, nècuàchì

cumplidu ndisa. Màsà cúndúú-né nècuàchì xihí cuàhà vinu; ni màsà cúndúú stná-nè nècuàchì cuú inì-xi sàhà dihùn; còò. ⁹Xiñuhu cunduu-ne nècuàchì cúnsìhi inì-xi sàhà anima-xi ñà-nì còò víiá. Te iin-ni ni cúncíchùn stná-nè ndudu ìì ñì dàtúí Dios nùù-ndà ñà-cunindisa-nda. ¹⁰Te nú cuàhàn-nè cunucuachi-né ducán, dihna xiñuhu quidachuún chii-né chuun ma, dandu nú còò ni-iin falta xi-ne, dandu vātùni ndòo ndisa-ne xì cargu mà. ¹¹Stná nècuàchì ñahà (cunucuachi ducán), xiñuhu cunduu stná-nè nècuàchì tñũñuhu, màdì nècuàchì tũha cuitnũhu, còò; nècuàchì sahnú inì-xi ni cúndúú-né, nècuàchì mà tũha dandahví ni-iyuhu. ¹²Nècuàchì tiàa xinúcuáchí, mindaa ñahàdihì-nè ni cúcúmí-nè, te ni cúndúú stná-nè ana dandacú víi nùù dèhe-xi, xì nùù nsidaa gá nèhivì vehe-ne. ¹³Vàchi nú ni cúnúcuáchí víi-nda chuun xi mii-yá, dandu ñìhì-ndà iin gradu ndiaha (nùù-yá), te ñìhì stná-ndà ñà-mà yúhì gà-ndà càhàn-ndà sàhà Jesucristu, nansa xiníndísá-ndáyà.

**Nansa ñì cachi Pablo ndía
disàhà-xí ñì tiaa-ne carta yohó**

¹⁴⁻¹⁵Vàchì sàì jaàn ndé íá-ní cahín, doco nú ni cueé cuàhí coi yohó, dandu siquiera sàni tiai iin ùì inàha ñà-cundaà vaha inì-ní nansa cacanuù vaha-ní. Vachì ndohó, iin-ni nèhivì nihnú vaha ini xì Dios xínduu-nda; te mii-yá, mindaa ana itiácú nicanicuahàn nduú-yá. Te sàni cana-ya nsidaa-nda ñà-cunduu-nda nèhivì xí-yá. Te icúmí stná-ndà palabra ndàcuìsi

xí-yá, ñàyùcàndùá inúù-ndàñá, te ndiaá-ndàñá. ¹⁶Ndisa, ñà-ndáa nduá, ndiaha gá palabra sàni dàtúi-ya nùù-ndà, vàchi nacáníá nansa nì nanduu-ya nèhivì, te nì xini nèhivì ñuhiví-yà. Te sàhà Espíritu Ìì nì cundaà ini-nè, còò falta xi-ya. Daaní, stná ángel xi-ya, nì xini stná-nèyà, dandu nì dàcuítìà nèhivì razón sàhà-yá mahì nèhivì ndoo cuàhà ñuu ñuhiví yohó, te cuàhà gá-nè nì xinindisá stná xì-yá. Daaní, mànuhù-yá ansivi ndè gloria xi-ya.

Nansa coo palabra tnùhu cuitià na sàà quivì xinu tiempu yohó

4 Claru cachítnùhu Espíritu Ìì xí Dios nansa icúmí coo quivì xinu tiempu yohó. Dava nèhivì, dècuèndè sàà-nè nacuaa-né ñà-ndùá xiníndísâ-né, cachí-yà, dandu cunchicùn-nè ñà-tnùhù cacachi ñà-malu, vàchi cunindisá-né nacua cuníà cunindisá-né. ²Te tiàa icúmí dacuaaha-xi-né ducán, vaha gá-te datiaá-te, doco tnùhu cundua cachì-te. Mà cúí gá mànihì íni-te índù chuun nduú iin chuun vaha, vàchi mà cúú gá sàxínítnùnì-te sentir, na ian (xíhì) iin quisi ndé dúcùn tnuni. ³Te cuàhàn-te cachì-te xi nèhivì ñà-cuàchi nduá cucumi-nda ñahàdihí-ndà, te cuàchi nduú stná ñà-caxì-ndà dava ñà-ndùá saxí-nda, cachì-te. Doco nsidaa ñà-itiácú-ndà, ñà-ndùá nì quidavàha Dios nduá; nùù mii-yá vàxan, ñàyùcàndùá vètùnì cutiacu-ndàñá nú naquímanì-ndàyá sàhà-ñá, vàchi xiníndísá-ndá (ichì-yá), te ináhá-ndá ñà-ndùú palabra ndàcuisì. ⁴Vàchi nsidaa

ñà-ndùá nì quidavàha-ya, iá viiá. Te màsà cáhìchì ini-ndà ni-ñàha nì quidavàha-ya, vètùnì iá nsidaa nú ni náquímanì-ndàyá sàhà-ñá. ⁵Vàchi sàhà palabra nì cachi-yà xì sàhà stná ñà-nàquímanì-ndàyá, ducan sàà ñà-cutiacu-ndà ndee vaha-ña nùù-yá.

Ñà-ndùá nì cachi Pablo xiñuhu quida iin ana dacuaaha-xi nèhivì nchícùn ichì-yá

⁶Palabra nì cachì xì-ní jaàn cachi stná-ní xì nsidaa nèhivì iin-ni xícahvi xi Yua-nda Dios ducán. Dandísá cunduu-ní iin ana xinúcuáchí víi nùù Jesucristu, te chicá ndufuerté anima-ní ñà-xiníndísá vaha-ní, te nchícùn-ní dàñhùhù iá vii mà. ⁷Doco màsà ndúlócô-ní sàhà cuentu có-ndiáá, ò sàhà creencia-ni. Còò, ñà-ndùá xiñuhu nduú ñà-fuerte cuàhandee inì-ní cunihnu inì-ní cuisì ichì mii-yá. ⁸Cunaha-ní, nú fuerte ni quida-nda iin ejerciciu, dandu chindeámà iquicúñú-ndà iyuhu. Doco nú fuerte nihnú ini-ndà ichì-yá, ñà-jaàn ndisa, nsidanicuú modo chindeámàndó, vàchi ducán nihì-ndà iin vida ndiaha na ndoo-va-nda ñuhiví yohó, xì stná na cundoo-nda inga ñuhiví. ⁹Palabra ndàcuisì nduá yohó, te nsidaa-nda ndiá icà-ndà cunindisa-ndañá. ¹⁰(Pues sàhà-ñá nduámà ñà-ndàcuisì), ñàyùcàndùá sàhandee ini-ndà quida vii-ndà (chuun Ìì xí-yá) mate quidá quínì nèhivì xì-ndà, vàchi mii-yá, nicanicuahàn itiácú-yà, te sàhámà iá tnùndé ini xi-nda nùù-yá, vàchi tùha-ya dacácu-ya nsidaa clase nèhivì, ñàyùcàndùá nú nduu-nda nèhivì xiníndísá-xí-yá, dandu

ináhá-ndá vātùni càcu viì-ndà nùù-yá.

¹¹Divi palabra jaàn icúmí-nì dacuaha-ní nēhivì, te chinaha-nínè quida-neà. ¹²Te mii-ní tu, xiñuhu (quida viì stná-ní), màdì cachíchì ini nēhivì mii-ní ñà-ndùù-ní iin nècuàchè chì. Ñàyùcàndùá, càhàn viì-ní xì-né; te cacanu viì-ní. Te ni cúcúú stná inì-ní sàhà nsidaa ñanìtnaha-ní. Te siempre cunihnu vaha inì-ní mii-yá, vachì ducán cundiaà-ní anima-ní. Daaní, nú indéhe nècuàchè xiníndísà gá ñà-iin-ni quida-ní nsidaájàn, dandu vātùni quida stná-nè ducán.

¹³Mate cuèi dandu sàì ndé iá-ní, iin-ni quida-ní seguir cahvi-ní tutu ìì, te iin-ni ni nàcuàhandee inì-ní nēhivì, te dacuahá stná-nínè (na natácá-nsià jaàn). ¹⁴Te nsinuu stná inì-ní ñà-íá iin ñà-ndùá nì nìhìtáhvi-ní (nùù Dios) daa na ní chitàndòò nècuàchè sahnú ndahà-né dìni-ní, te nì càhàn-nè xì-ní razón ndiaha xí-yá. Ñàyùcàndùá, iin-ni quida-ní ñà-ndùá sàni nìhìtáhvi-ní quida-ní.

¹⁵Nsidaa ñà-ndùá cachì xì-ní yohó, nsinuu vaha inì-níà; iin-ni cunihnu vaha inì-níà, dandu cundaà ini nēhivì ñà-chicá más sàni cutùha-ní cunchicùn viì-ní ichì-yá. ¹⁶Te cuidadu coo-ní xì mii-ní (ñà-quida viì-ní), te cuidadu coo stná-ní ñà-màsà dácuahâ ndevàha-ní nēhivì. Dandu nú iin-ni ni quida-ní nsidaa ñà-yòhó, vātùni càcu-ní nùù Dios, te càcu stná nēhivì iníni xí ñà-ndùá chináhà-ní.

Modo ndiá icà-ndà càhàn-ndà xì nècuàchè iá falta-xi na sáha-ndané ichì váha

5 Nú ni quidá iin nècuàchè sahnú iin falta, màsà cánahá

ndevàha-nda xi-né. Còò. Càhàn viì-ndà xì-né na ian càhàn-ndà xì iin yua-nda. Te nú tiàa chii nduú ana iá falta xi, dandu càhàn viì-ndà xì-né na ian iin ñani-ndà nduú-né. ²Te nú nècuàchè ñahà sahnú nduú ana (sáha-nda ichì váha), dandu càhàn viì stná-ndà xì-né na ian dihi-nda nduú-né; te ò nú nècuàchè ñahà chii nduú-né, dandu càhàn tnñuhu-nda xi-né iin modo viì na ian ni cúndúù-nè iin cùha-nda.

Nansa xiñuhu chindee-nda tñaha-nda nú yáha ndahví-nè

³Nú ndoó nècuàchè ñahà nì xìhì iì-xí, dandu dacútiácú-nsià nècuàchèmà, nú ndisa (còò tñaha-ne cundehè-né nùù-xí). ⁴Doco nú ndoó dèhe-ne, ò déheñani-né, dandu xiñuhu cundaà ini nècuàchèmà ñà-ndiá icà-né quidañuhu-né tñaha-nemà, te nachindee-né ana sahnú xí némà, vachì condumà iin obra vaha nùù Dios, iin obra cudí ini-yà sàhà-xí. ⁵Doco cunaha-nsiá, nú nècuàchè cuaán ndisa nduú-né, te còò tñaha-ne cundehè-né nùù-xí, dandu cuisì Dios cundéé ini-nè, te iin-ni xícàn tàhvi stná-nè nùù-yá ndui te ñuú. ⁶Doco nú tucu nihnú ini-nè, te cuisì cudí ini-nè quida-ne ñà-ndùú gustu xi mii-né, dandu mate itiácú-nè, doco ñà-sàni ndañuhu vida ndiaha xí-né nduá. ⁷Nsidaa palabra jaàn chinaha vaha-ní nsidaa compañeru-ní sàhà-ñá màsà quidá-né ni-iin falta, te ducán nìhì nēhivì nansa daquée cuàchi-ne diquì-ndà, ⁸vachì cunaha-ní, chuun cahnú nduá chindee-nda tñaha-nda, te chicá más cahnú chuun nduú

ñà-chindee-nda nèhivì meru vehe-nda, vàchi nú coó, dandu ñà-sàni nacuaà-ndà ichì Dios nduá, te chicá quini queá nùu modo xi nècuàchì có-xiníndísá.

Ñà-nduá nì cachi Pablo quida nèhivì xí Jesús na cuáhàn-nè tavà-né lista xi nècuàchì ñahà sahnú nihì xì ayuda

⁹Cuisì nècuàchì cuaán sàni xínu ùni dico (60) cuià ni cúndúu ana nàcava nùu lista, cuisì ana ñsa ìa xi imindaa nsì-ì-xí. ¹⁰Te ni cúndúu stná-nè iin nècuàchì ináhà-nsiá nì quida cuàhà obra. Xiñuhu cundaà inì-nsia a ní dàcuàhnú víi-né luchì cuati, te ¿a túha stná-nè quidañuhu víi-né nèhivì sàà vehe-ne? ¿A túha stná-nè cunucuachi-né nùu dava ga nèhivì xí Dios, mate chuun cuati luha nduá? Te ¿a túha stná-nè chindee-né nècuàchì yáha tnùndoho, te ò ndéni nèhivì ní cui yáha ndahví? Nú ducán quidá-né, dandu vátùni nàcava stná-nè nùu lista xi nèhivì (chindee-nsiá). ¹¹Doco nècuàchì chicá cuachi, còó, vàchi (sàhà-ñá cuachi vá-né), mà úhì sàà-ne nacani tucu ini-nè, te nandòó-né (chuun) cuní Cristu quida-ne, te nandàhà tú-né. ¹²Doco iin falta xi-ne cunduamà, vàchi ñà-nduá nì cachi-nè, sàni nacoò-neà. ¹³Nècuàchì chicá cuachi ma, mà úhì cuni dùsàn-né, te cacanu xixín-né vehe vehe. Te màdì cuisì ñà-jaàn, vàchi cutùha stná-nè cuitnùhu-ne, daquíhiyuhù-né nùu chuun xi nècuàchì dava ga, te cachi-nè ñà-có-ndiá icà-né cachi-nè. ¹⁴Ñàyùcànduá, yùhù cachí, chicá vàha ni nándàhà ñahàcuàán nú

cuachi-né, te ni cúnsihi ini-nè dèhe-ne, xì chuun vehe-ne, dandu mà níhìndèè nècuàchì có-ìá ladu xi-nda daquéé cuàchi-ne (dìquì-ndà sàhà nècuàchìmà). ¹⁵Vàchi cunaha-ní, vichi sandoó dava nècuàchìmà sàni tùcù ichì ñà-malu. ¹⁶Ñàyùcànduá, nú íá iin nècuàchì tiàa xiníndísá, ò iin nècuàchì ñahà xiníndísá, te ndoó tnaha-ne nì xìhì ì-xí, dandu mii-né ndiá icà-né chindee-né nècuàchìmà sàhà-ñá màsà cóó necesidad cundehè nècuàchìmà nùu tácâ mii-nsiá. Vàchi nú chindee-nsiá tnaha-nsia ducán, dandu vátùni sàà-nsiá chindee-nsiá nècuàchì cuaán íá ndisa necesidad xi.

Nansa xiñuhu quidañuhu-nda nècuàchì sahnú inúu núu nèhivì xí Dios

¹⁷Nècuàchì sahnú inúu víi nùu nèhivì xí Dios, ndiá icà-ndà quidañuhu-ndané. Te nú nduú-né iin nècuàchì càhàn xi-ndà sàhù, te dacuahá-nèndó palabra ìi xí-yá, dandu chicá más xiñuhu quidañuhu-ndané. ¹⁸Vàchi cachí nùu tutu ìi (iin ejemplu tii) ndé cachá: “Màsà cúñíhú ñunù yuhù buey na sáníhni-sì sicàyòcò trigu cóyo nùniá”. Daaní, cachí stná tutu mà: “Nú sàni quidachuun-nda, íá stná derechu xi-nda nihì-ndà raya xi-nda”, cachá`.

Nansa quida-nda nú daquéé cuàchì nèhivì dìquì iin nècuàchì sahnú inúu xì-ndà

¹⁹Nú daquéé cuàchì iin nèhivì dìquì iin nècuàchì sàhnù-mà, doco imindaa ana daquéé cuàchì, dandu

màsà cándísá-ní, vèchi xiñuhu siquiera ùì ò úni-nè, (dandu vètùni cunini vaha-ní ñà-ndúá cachí-nè).
 20 Te nú ndisa íá falta xi nècuàchì xidá cuàchi ma, te có-ndùlócò-nè, dandu chinaha-nínè nùù nsidaa compañeru-nsià sàhà-ñá (ni nácání ini-nè, te) yùhí-nè. 21 Yùhù cachí` xí-ní, (Timoteo), iin-ni nacua nduú nsidaa ley yohó, ducán icúmí-ní quida-ní (xì nècuàchì sahnú dandacú); iin-ni icúmí-ní ndenihi-ní nsidanicuú-né, màdí chicá víi quida-ní xì ana íá vaha xí-ní. Ducán chináhí mii-ní quida-ní, te ináhá stná (Yua-nda) Dios xì Jesucristu, xì nsidaa stná ángel ìì xí-yá.

Más gà conseju nì sàha Pablo Timoteo

22 Na cuáhàn-ní cuàha-ní iin nèhivì chuun ñà-dandacú-né, màdí nansa-ni nì cui quida-níà. Dihna nacani vaha inì-ní. Te màsà (cuàha-nínè chuun nú nduú-né) nècuàchì có-quidá víi, vèchi nacuida stná-ní cuàchi quida-ne. Cundiaà-ní anima-ní.

23 (Ináhí) tutoo ndecuéhè-ní cuhí tìxi-ní, ñàyùcàndúá coho stná-ní chii vinu sì-uva, màdì cuisì tècuìi uun.

24 Dava nèhivì, mate tãháha ga sàà hora coo juicio xí-ne, doco náhà xicà íá cuàchi-ne. Te dava ga-nè, cuisì ndè después natùì cuàchi-ne.

25 Te divi ducání stná xì nècuàchì quidá víi; vèchi nú sàni quida-nda obra, claru tùia nùù nèhivì; te mate dèhè ni quida-ndañá, doco mà cúí coo dèhá` nicanicuahàn.

Nansa xiñuhu quida nècuàchì ndoo saín nùù iin lamú

6 Nècuàchì ndoo saín nùù iin lamú, ni cóo tñùñuhu xí-né

nùù lamú xi-ne, vèchi nú ducán, mà níhíndèè nèhivì càhàn-nè dìquì mii-yá ana cahvi-nda, ni dìquì stná ñà-ndúá xiníndísá-ndá. 2 Te nú iin nècuàchì xiníndísá nduú lamú xi-ne, dandu màdí chicá menos quidañuhu-né lamú xi-nemà sàhà-ñá dava-ni nduú-né nùù Yua-nda Dios. Còó; chicá más ni cóo voluntad xì peón mà quidachuún víi-né, vèchi iin-ni xí-xinindísá-né, te cuú stnahá stná ini-nè sàhà-né, ñàyùcàndúá chicá ndiá ìcà peón mà cunucuachi víi-né nùù nècuàchì mà.

Cunaha-ní nsidaa palabra yohó icúmí-ní cachitnùhu-ní xì nèhivì yucán, te dacuahá víi-nínè.

Contentu ni cúndóó-ndá xí ñà-ndúá icúmí-ndá, màsà xího-nda cuàhà iñàha, vèchi sà-íá mii-yá ini anima-ndá

3-4 Nú ndoo nèhivì chináhá stnahá xì tucu palabra có-càchí nacua cachí palabra víi xí Stoho-ndà Jesucristu, dandu (màdì ichì mii-yá nduá), cutu tuxí ini nècuàchì mà ndiáá cuàhà-né. Te nú có-càndísá-né palabra nacua nduú ichì ìì mii-yá, dandu còò ni-iñàha ináhá ndisa-ne. Còó, cuisì-ní ñà-cùdíi ini-nè cuàà-nè sàhà chuun cuatiluha nduá. Doco después mà úhì quesaha-né cumbídiá stnahá ini-nè sàhà-né, te nàá stnahá stná-nè; dandu vihi gá pesadu càhàn-nè dìquì ñanitnaha-ne, te chicá indéhe díin stnahá stná-nè. 5 Dandu quesáhá-nè daquéé cuàchi stnahá stná-nè, vèchi sàni dàcà sàxínítnùnì-nè, te có-nìhnú gá ini-nè ñà-ndúú ñà-ndacuisì. Cutu ñà-nìhì-ndà dìhùn nduá disáhà-xì

cunchicùn-ndà ichì Dios cahan-né. Pues nsidaa nècuàchì nihnú inì-xi ducán, nacoò dahuun-nínè. ⁶Pues ñà-ndáa nduá, cuàhà gá ñà-cuicà nduá nù-ndà nú nchícùn vii-ndà ichì-yá, te ndoo-nda contentu xì ñà-nduá sà-icúmí-ndá. ⁷Vàchi còd ni-iñàha nihi-nda ni quésáá ñuhiví yohó, te còd ni-iñàha cunihi stná-ndà cùhùn na quee-nda yohó. ⁸Ñàyùcàndùá, nú iá ñà-cutiacu-ndà xì ñà-cundixi-nda, xì ñà-jaàn-ní ni cúndóó-ndá contentu. ⁹Dava nèhivì, yáha ga cuní-nè nducuíca-né, doco cunaha-ní, cuàhà peligrú ndacá mà, vachi nú nihnú ini-nè ducán, mà úhì sàà-nè dacuidá cuàchi-ne mii-né, te mà úhì dandahví ñà-malu-nè, te dacà-sí dìni-né sàhà-ñá xího cuáhà-né iñàha. Doco mii-né quidáquíní-né xì mii-né, vachi sàhà ñà-jaàn icúmí cuchicuehe anima-nè, te mà nátùì ga-nè nùù Dios. ¹⁰Vàchi nú cuú ini-ndà sàhà dìhùn, mà úhì quida-nda nsidanuu clase cuàchi, vachi nahi yohò cuàchi nduá. Doco divi ducán sàni quida dava nèhivì, nì cuu cuahà ini-nè sàhà dìhùn, te sàhàjàn nì tucù-nè inga ichì ndé có-xiníndísà víi gá-nè, te cunaha-nsiá, dècuèndè vichi cuàhà gá dandohó-né anima-nè.

¹¹Doco mii-ní, iin nèhivì xí Dios nduu-ní. Ñàyùcàndùá ni-iin xichi màsà nácánì inì-ní quida-ní nacua quidá nècuàchì yucán. Iin-ni cuàhandee inì-ní quida-ní ñà-ndùú ichì váha, te nanducu-ní nansa cahvi víi-ní mii-yá. Iin-ni ni cúníhnú inì-níyá, te iin-ni cuu stná inì-ní (sàhà-yá xì sàhà stná ñanìtnaha-ní). Quidandee inì-ní sàhà nsidaa iñàha, te siempre coo màni inì-ní. ¹²Cuàhandee

gá inì-ní ñà-màsà dáca xi dìni-ní, te nacoò-ní fe vaha xi-ní; iin-ni cunsihi inì-ní ñà-seguru cucumi-ní vida ndiaha nicanicuahàn, vachi sàhà-ñá nihì-níamà, ñàyùcàndùá nì cana Dios mii-ní, te ndee ní cachi stná-ní iin palabra vaha ñà-cuàhàn-ní cunchicùn vii-ní ichì-yá; te cuàhà stná nèhivì nì inini na ní cachì-ní ducán. ¹³⁻¹⁴Ñàyùcàndùá, vichi chináhì mii-ní ñà-chivàha-ní palabra ndiaha nì cachi Dios. Ducán cachì xì-ní, te iníni stná mii-yá, divi mii-yá ana dìpoder-xi itiácú nsidanicuú iñàha iá ñuhivì; te iníni stná Jesucristu, divi mii-yá, ana nì cachi vate stná ñà-ndùú palabra ndiaha na ní dàtnátuu-tèyá nùù Poncio Pilato. Ñàyùcàndùá, iin-ni chivàha-ní ñà-ndùá nì ndacu nuù-ní nùù-yá. Màsà cúmánchà anima-ní, te ni-iyuhu palabra mà màsà nándòdó-ní ndè cachi sàà quivì naxicocufìn Stoho-ndà Jesucristu. ¹⁵Vàchi meru quivì xí-yá icúmí-yá tui-ya nùù-ndà quida Yua-nda Dios, (ansivéhé-yá), vachi ndiaha gá-yá. Mindalini mii-yá dandacú-yá ñuhivì, cuisì mii-yá cusáhnú-yá nùù nsidaa rey, xì nùù nsidaa gá ana icúmí chuun ñuhivì yohó. ¹⁶Cuisì mii-yá nduú ana de por sí icúmí xí vida ndiaha nicanicuahàn. Fuerte tnúù nihni ndiaha ndé iá-yá, te mà cùì nihì nèhivì cuyatni-ne. Còd ni-iin ana nì xinínùù xì-yá, ni mà nunca sàà-nè cuni-nèyà. Te vichi nicanicuahàn ni queé tnùñuhu xí-yá, te nicanicuahàn nì cusáhnú fuerte-yà (inicutu), amén.

**Nansa xiñuhu cunihnu
inì nècuàchì cuicà**

¹⁷Càhàn-ní xì nèhivì icúmí
xì ñà-cuicà ñuhivì yohó, te

chinaha-nínè ñà-màsà cóó
 cuadú-nè, ni màsà cáhví-né xì
 dìhùn xí-némà, vèchi còò seguru
 xan. Còó. Dios ni cahvi xi-nda,
 vèchi mii-yá, nicanicuahàn
 itiácú-yà, te cuisì mii-yá vaha ndisa
 inì-xi, te sáha-yàndó nsidanicuú
 ñà-ndùá xiñuhu nù-ndà sàhà
 ñà-cundoo-nda contentu ñuhiví
 yohó. ¹⁸Cachì-ní xì nècuàchì cuicà
 mà ñà-ndiá icà-né quida-ne obra;
 dispuestu ni cúndóó-né dasàn-né
 ñà-ndùá icúmí-nê, te cundehè
 ndahví-nè ñanìtnaha-ne, dandu
 obra ndiaha-ma cunduu ñà-cuicà-né.
¹⁹Te na cáyà cuàhà ñà-jaàn, dandu
 cunduumà iñàha chindee xi-né

dècuèndè stná inga (vida) vèxi
 xi-nda, te ducán nihì stná-nè
 cutiacu ndisa-ne vida ndiaha.

²⁰⁻²¹Yùhù cachí` xì-ní Timoteo,
 cundiaa vaha-ní (palabra ì) nì
 ndacu nuù-ní cundiaà-ní. Màsà
 quíhitnaha-ní xì nèhivì cáhàn
 ndevàha palabra loco mate
 cachí-nè chicá ndiaá ñà-ndùá ináhá
 mii-né. Ináhá-nê, cachí-nè, doco
 cachí va-ne, vèchi có-ndùá ducán.
 Dava nèhivì, ducán nì tuxi ini-nè,
 doco divi sàhámà nì tùcù-nè nì
 quee-ne nù ichì xiníndísâ víi-nda
 mii-yá.

Ni cúcúmí cuáhà-ní gracia xi-ya.
 Sà-íá.